



Qorti tal-Magistrati (Malta)
Uffiċjal Revizur
Magistrat Dr. Gabriella Vella B.A., LL.D.

Rikors Nru. 150/2024

Michael Piccinino

Vs

Michelina Grech
Kummissjoni Elettorali

Illum 15 ta' Mejju 2024

L-Uffiċjal Revizur,

Rat ir-Rikors ipprezentat minn Michael Piccinino fis-7 ta' Mejju 2024, permezz ta' liema jitlob li l-Kummissjoni Elettorali tiġi ordnata tikkoreġi r-Registru Elettorali rivedut għall-Elezzjonijiet Ġenerali, ir-Registru Elettorali rivedut għall-Kunsilli Lokali u r-Registru Elettorali rivedut ta' l-Unjoni Ewropea li ġew ippubblikati fil-Gazetta tal-Gvern ta' l-20 ta' April 2024, fis-sens illi Michelina Grech, detentriċi tal-Karta ta' l-Identità bin-Numru 0159061M, tiġi kkanċellata mill-istess Registri Elettorali;

Rat illi b'Digriet datat 8 ta' Mejju 2024, ir-Rikors ipprezentat minn Michael Piccinino ġie appuntat għas-smiġħ għal nhar l-Erbgħa 15 ta' Mejju 2024 u ġiet ordnata n-notifika tar-Rikors lil Michelina Grech u lill-Kummissjoni Elettorali u lil kull persuna oħra indikata fir-Rikors;

Semgħet ix-xhieda ta' Dr. Franklin Calleja, Registratur Qrati u Tribunali Kriminali, mogħtija waqt is-seduta tal-15 ta' Mejju 2024 u rat id-dokumenti eseblti minnu markati Dok. "FC";

Rat l-Artikolu 15 tal-Kap.354 tal-Liġijiet ta' Malta, l-Artikolu 12 tal-Kap.467 tal-Liġijiet ta' Malta u l-Artikolu 58 tal-Kostituzzjoni;

Rat l-atti kollha tal-proċeduri;

Ikkunsidrat:

Ir-Rikorrent jitlob li l-Kummissjoni Elettorali tiġi ordnata tikkoreġi r-Registru Elettorali rivedut għall-Elezzjonijiet Ġenerali, ir-Registru Elettorali rivedut għall-Kunsilli Lokali u r-Registru Elettorali rivedut ta' l-Unjoni Ewropea li ġew ippubblikati fil-Gazetta tal-Gvern ta' l-20 ta' April 2024, fis-sens illi Michelina Grech, detentriċi tal-Karta ta' l-Identità bin-Numru 0159061(M), tiġi kkanċellata mill-istess Registri Elettorali.

It-talba tar-Rikorrent hija bbażata fuq il-premessa li l-imsemmija Michelina Grech ma għandhiex il-kwalifiki neċessarji sabiex tikkwalifika bħala elettur sia għall-elezzjonijiet tal-Parlament Ewropew kif ukoll tal-Kunsilli Lokali li ser jinżammu fit-8 ta' Gunju 2024, u dana billi hija qed tiskonta sentenza definittiva ta' iktar minn tmax-il xahar prigunerija skond l-Artikolu 58(b) tal-Kostituzzjoni ta' Malta.

Mix-xhieda ta' Dr. Franklin Calleja, Registratur Qrati u Tribunali Kriminali, mogħtija waqt is-seduta tal-15 ta' Mejju 2024, u mid-dokumenti minnu esebiti, jirriżulta li in forza ta' sentenza fl-ismijiet "Il-Pulizija v. Michelina Grech" pronunċjata mill-Qorti tal-Maġistrati (Malta) bħala Qorti ta' Ġudikatura Kriminali fit-22 ta' April 2021, Michelina Grech giet ikkundannata, in segwitu għal sejbien ta' htija ta' imputazzjonijiet dedotti fil-konfront tagħha, għal sentejn (2) prigunerija sospizi għal erba' (4) snin ai termini ta' l-Artikolu 28A tal-Kap.9 tal-Liġijiet ta' Malta, u ai termini ta' l-Artikolu 28H tal-Kap.9 tal-Liġijiet ta' Malta giet ordnata tħallas is-somma ta' €90,900 lil Teresa sive Tessie Micallef fi żmien sitt xhur mid-data tas-sentenza. Din il-piena giet ikkonfermata mill-Qorti ta' l-Appell b'sentenza pronunċjata fl-20 ta' Gunju 2023.

Permezz ta' Digriet datat 5 ta' Marzu 2024, in segwitu għal Rikors ai termini ta' l-Artikolu 28H tal-Kap.9 tal-Liġijiet ta' Malta, Michelina Grech instabet in vjolazzjoni tad-direttiva imposta fuqha bis-sentenza iktar 'l fuq imsemmija u b'hekk ingabet fis-seħħ il-piena ta' sentejn (2) prigunerija li kienet giet sospiza ai termini ta' l-Artikolu 28A tal-Kap.9 tal-Liġijiet ta' Malta għal erba' (4) snin.

Ai termini ta' l-Artikolu 58(b) tal-Kostituzzjoni persuna li tkun qed tiskonta piena ta' prigunerija ta' iżjed minn tmax-il xahar imposta fuqha minn Qorti f'Malta, ma tikkwalifikax biex tkun registrata bħala elettur għall-Elezzjoni Ġenerali. Dan il-provvediment tal-Liġi japplika anke fil-każ ta' Elezzjoni għall-Parlament Ewropew u ta' Elezzjoni tal-Kunsilli Lokali.

Meta ċ-ċirkostanzi ta' Michelina Grech jiġu kkunsidrati fid-dawl ta' dan il-provvediment tal-Liġi, jirriżulta ferm ċar li hija ma tistax tkun registrata bħala elettur fir-Registru Elettorali rivedut għall-Elezzjonijiet Ġenerali, fir-Registru Elettorali rivedut għall-Kunsilli Lokali u fir-Registru Elettorali rivedut ta' l-Unjoni Ewropea li ġew ippubblikati fil-Gazetta tal-Gvern ta' l-20 ta' April 2024.

Għal dawn ir-raġunijiet l-Uffiċjal Revizur tilqa' t-talba ta' Michael Piccinino avanzata bir-Rikors ipprezentat fis-7 ta' Mejju 2024, u tordna lill-Kummissjoni Elettorali tikkoreġi r-Registru Elettorali rivedut għall-Elezzjonijiet Ġenerali, ir-

Registru Elettorali rivedut għall-Kunsilli Lokali u r-Registru Elettorali rivedut ta' l-Unjoni Ewropea li ġew ippubblikat fil-Gazetta tal-Gvern ta' l-20 ta' April 2024, billi titthassar ir-registrazzjoni ta' Michelina Grech, detentriċi tal-Karta ta' l-Identità bin-Numru 0159061M, mill-imsemmija registri.

G. G. G. G.
MAGISTRAT
UFFIĊJAL REVIZUR